


Gieh Postali lil Kittieba u Studjużi Maltin

Emmanwel F. Attard

“Huwa dmir ta’ kull poplu li għandu fih ruh kulturali li jzomm dejjem haġġa t-tifkira tan-nies kbar taż-żmien l-imghoddi li b’moħħhom u b’qalbhom, b’rieda qawwija u b’qalb imkebbssa hadmu biex kisbulu l-jedd li jingħadd mal-popli magħqudin flimkien bl-irbit tal-għerf u ta’ l-arti.”

Prof. P.P. Saydon



I LI kollezzjonist tal-bolli sa minn meta kont għadni tifel fuq il-bank ta’ l-iskola – medda ta’ 45 sena sħaħ. U nista’ ngħid li għadni sal-gurnata mqaddsa ta’ llum nissahhar bil-filatelija – minn xi wħud imsejha “il-passatemp tas-slaten u s-sultan tal-passatempi”. Kollu minnu, bla ebda dubju, meta nqisu li s-slaten ta’ l-Ingilterra (fejn il-bolli postali ġew introdotti għall-ewwel darba fl-1840 minn Sir Rowland Hill: l-ewwel bolla li qatt ħarġet kienet il-famuża *Penny Black* u turi r-Regina Vittorja), il-mejjet President Amerikan F.D. Roosevelt, u bosta nies oħra kbar, inkluzi slaten, kienu u għadhom filatelisti! Daż-żmien, tabilhaqq, slaten ftit li xejn għad fadal, iżda l-filatelija tant qabdet l-egħruq li ma jingħaddux il-kollezzjonisti minn kull rokna tad-dinja. Mhux għageb, meta nqisu li l-ġnus kollha bl-imħatra minn johroġ l-isbaħ bolli!

Għaldaqstant, tistgħu taħsbu, kif ħtaft fil-kelma lill-President tagħna, ir-Rev. Patri J.M. Ghigo, meta webbilni nikteb xi haġġa dwar il-bolli Maltin li jfakkru lil awturi magħrufa Maltin . . . Huwa sugġett hekk għal qalbi li nista’ nikteb ktieb sħiħ li kelli nikteb fuq l-aspetti kollha tal-filatelija Maltija. Irrid, madankollu, li jibqa’ rreġistrat il-fatt li meta, fl-1953, jiena u xi oħrajn konna tajna l-ħajġa mill-ġdid lill-*Malta Philatelic Association*, kienet il-ħolma tagħna – u rsistejna kemm flaħna – biex, xi darba, lill-bolli ta’ pajjiżna, narawhom mhux biss b’iskrizzjonijiet bil-Malti iżda wkoll, aktar importanti, li naraw fuqhom personalitajiet distinti Maltin onorati postalment. Għaddew xi snin u dan il-ħolm tagħna l-filatelisti Maltin – u ta’ min hu tassew Malti – bil-pjaċir kollu ngħidu, rajnieh isehħ fl-aħħar mill-aħħar!

L-ewwel persunaġġ kbir Malti li kellu l-gieħ jidher fuq bolla ta’ pajjiżna kellu jkun il-Prof. Sir Temistokle Zammit (1864 – 1935). Dan kien fl-1964,




okkażjoni tal-Kungress kontra l-Bruċellosi li sar f'Malta (u b'kombinazzjoni fiċ-ċentinarju ta' twelidu). Fil-bolla msemmija, Zammit jidher flimkien mal-General u tabib imsemmi Inġliż, Sir David Bruce – hames xhur biss qabel ma Malta ħadet l-indipendenza politika tagħha: ċertament awgurju sabiħ għal pajjiżna. Kien jixraq għeġ għal dan għall-isem li għamel, hawn Malta u barra minnha, floqsma mhux tal-medicina u l-arkeologija biss imma wkoll xejn anqas f'dak tal-letteratura Maltija. Kien

wieħed mill-pijunieri l-kbar fir-“risorgiment ta' l-Ilsien Malti” – ħa nsejnhulu hekk – li kitbietu saħħret u għadha ssaħħar bil-benna tagħha lil kull min jaqraha, 'il fuq minn nofs seklu wara.

Kellhom iġġaddu erba' snin oħra biex fl-1968 sehhet grajja postali oħra meta, għall-ewwel darba wkoll, il-bolli tagħna bdew joħorġu b'iskrizzjonijiet bi lsienna. Kellu jkun il-hames sett Natalizju li l-kelma “Milied” ħadet post dik tas-soltu, bl-Inġliż, “Christmas”. Il-bolli ta' Temi Zammit u tal-Milied, 1968 jibqgħu mnaqqxa b'ittri tad-deheb fid-damma ta' grajjet il-Posta ta' Malta: huma taw bidu għal gejjieni postali glorjuż u li lura minnu ma mmorru qatt aktar sakemm nibqgħu l-Maltin li aħna . . .

Hija determinazzjoni li tidher (b'xorti tajba), li sejr inżommuha għax, minn dak iż-żmien 'il hawn, pajjiżna ssokta jonora f'bolli lil dawk fost uliedu li jixirqilhom. Fl-imghoddi, Malta onorat bi ħruġ ta' bolli lil personalitajiet kbar barranin – kif għamtu artijiet oħra – nies, bħal Dante, Sir Winston Churchill, il-President John F. Kennedy u 'l Mahatma Gandhi – (u għamlet sewwa) imma lil TAGHNA ma nsejnihomx! Fil-fatt, huma bosta l-personalitajiet kbar Maltin li sa llum – 25 sena wara l-kisba ta' l-indipendenza u 10 snin wara t-fluq ta' l-aħħar qawwiet barranin minn pajjiżna – ħriġielhom bolli artistici: nies minn kull qasam tal-ħajja, ta' l-arti, xjenza, religjon, eċċ. M'għandniex xi ngħidu, hawn jeħtiġilna nillimitaw irwiehna għal kittieba u studjużi tal-Malti – il-għan ewlieni ta' din il-kitba. Kienet, allura, haġa mill-aktar xierqa li ċ-ċentinarju tat-twelid ta' Dun Karm,* il-Poeta Nazzjonali Malti, jiġi mfakkar bi ħruġ ta' bolla speċjali (ta' żewġ xelini jew 10ċ ta' llum) fl-1971. Din il-bolla ħarġet ma' oħra li tfakkar il-200 sena mit-twelid ukoll ta' l-istudjuż tal-Malti, Ghawdx – saċerdot ieħor – il-Kanonku Ġann Piet Agius Sultana (De Soldanis). B'hekk ma nafx kenitx kombinazzjoni sabiħa oħra, żewġ persunagġi





kbar tal-Malti – wiehed Malti u l-iehor Għawdxi – ingħataw għieh postali fl-istess żmien mill-awtoritajiet tagħna. Kif kien jixraq!

Malta giet iddikjarata Repubblika fl-1974. Is-sena ta' wara, din il-grajja, mill-akbar ukoll fl-istorja ta' pajjiżna, tfakkret b'sett bolli għall-okkażjoni. Fuq waħda minnhom, dik tal-25ċ, naraw lil Dr. Anton Buttigieg (1912 – 1983), il-Poeta tan-Natura – Għawdxi prominenti ieħor, dak iż-żmien Deputat Prim Ministru u Ministru tal-Gustizzja (flimkien ma' l-ewwel President tar-Repubblika, Sir Anthony Mamo, u mal-Prim Ministru ta' dak iż-żmien, Dom Mintoff). Ta' min isemmi, hawnhekk, illi Dr. Anton Buttigieg – membru akkademiku mill-aktar distinti li qatt kellha l-Akkademja tal-Malti – wara sar it-tieni President tar-Repubblika. Għadna niftakru b'nostalgija l-laqgħat li kien iħobb jagħmel għal kemm-il sena għall-kittieba tal-Malti li baqa' jgħożż sakemm miet.



Hames snin wara, fl-1980, il-Gvern Malti ħaseb biex fakkar postalment lil żewġ persunaġġi letterarji eminenti oħra tagħna: Mikiel Anton Vassalli (1764 – 1829), u lil poeta ieħor mill-kbar, il-Prof. Rużar Briffa (1906 – 1963), magħrufa biżżejjed. Din is-sena, l-1989,



jaħbat ukoll il-225 anniversarju minn twelid Vassalli u l-160 sena minn mewtu. Huwa b'sodisfazzjon li nosservaw li aħna l-Maltin mid-dehra bdejna nagħtu kas sewwa ta' dak li wissewna Mons. Saydon u l-Poeta Nazzjonali – għax twaqqfu monumenti sbieħ lill-istess Dun Karm u lil Vassalli, f'Haż-Żebbuġ (raħal twelidhom) u lil Dr. Anton Buttigieg gewwa l-Hamrun (fejn, tista' tgħid, qatta' ħajtu).

Kienet daqsxejn ta' sorpriza – ħa nsejñilha hekk – il-ħarġa ta' żewġ bolli fl-1985 f'għieh żewġ Maltin kbar fl-okkażjoni taċ-ċentinarji ta' mewthom. Qiegħed nirriferi għall-patrijott kbir Malti Ġorġ Mitrovich (1794 – 1885) – li nqeda bil-pinna tiegħu mhux għal għanijet letterarji iżda forsi xi ħaġa aqwa, jiġifieri il-ksib tal-jeddijiet kostituzzjonali għal pajjiżna; l-ieħor,

persunaggj ferm interessanti – Pietru Caxaru (ca. 1438 – 1485). Għalkemm illum midhla sew ta' l-istudju tal-Malti, b'xorti hazina, Pietru Caxaru huwa ftit li xejn magħruf mill-poplu tagħna. Tasew għajb, meta nqisu li l-“Cantilena” medjevali tiegħu (għanja romantika ta' 20 vers), hija l-eqdem biċċa xogħol letterarja Maltija – ta' interess storiku daqs-kemm letterarju mill-akbar għall-istudju lingwistiku ta' lsienna. Kif intqal tajjeb fil-bulletin ufficjali maħruġ mill-Burò Filateliku (nr. 74, ta' Awissu, 1985) il-“Cantilena” tiegħu hija ugwalment ta' interess għall-istudju tad-djalettologija Għarbija. Biżżejjed jingħad li Caxaru huwa l-ewwel kittieb jew poeta magħruf Malti: sa llum, qablu, ma nafu b'isem ebda kittieb Malti ieħor!



Fl-1986 il-Gvern hareġ sett bolli f'għieh erba' filantropi magħrufa Maltin. Wiehed minnhom – li jinteressana hawnhekk – kien Alfons Marija Galea (1861 – 1941). Ma ridtx nonqos li ninkludih f'din il-kitba għax, barra li kien benefattur kbir ta' l-istituti ta' l-orfni ta' pajjiżna, kien ukoll “benefattur” ta' għamla oħra – ha ngħidu hekk – ta' kotra oħra kbira ta' Maltin: taqsima mdaqqsa għmelha fi żmien, dawk jgħifieri li x'aktarx kienu jafu jaqraw bil-Malti biss. Is-Sur Fons (kif kien magħruf dan is-sinjur ta' qalbu f'idejh), bi flusu u bil-pinna hełwa u istruttiva tiegħu, għen kemm felaħ biex


ikattar it-tagħlim fost il-poplu tagħna, li l-massa tiegħu kienet għadha waħda illitterata. Il-150 ktieb jew aktar li ppubblika fis-sensjela *Mogħdija taż-Żmien* (fl-ispirtu tal-Poeta Latin, Orazju, “*Otium cum dignitate*” jibqgħu monument letterarju Malti lill-memorja tiegħu sakemm nibqgħu ngħożżu dan il-wirt tagħna lkoll: llsienja!



L-aħħar żewġ kittieba ewlenin tal-Malti onorati postalment fil-bidu tas-sena 1987, huma żewġ reverendi Professuri: Patri Anastasju Cuschieri (1876 – 1962), il-Poeta Karmelitan tal-Madonna, u Mons. Pietru Pawl Saydon (1895 – 1971), l-

istudjuż bibliku ta' fama internazzjonali u kittieb tal-Malti. Jidhru kif nafuhom dejjem, donnhom iridu jkellmuk. Kien sett ta' hames bolli (għa: magħhom hemm tliet Maltin magħrufa oħra) mill-isbaħ artistikament – xogħol il-pittur Malti Esprit Bartheł.

B'hekk rajna li, fl-aħħar mill-aħħar, sa llum li qegħdin niktbu, (1989) mhux anqas minn għaxar awturi u studjużi mill-ewlenin nett tal-Malti,



inghataw l-għarfien u l-għieh misthoqq lilhom mill-awtoritajiet postali u governattivi ta' pajjiżna. Hekk imur f'din Malta Maltija u indipendenti: li l-Gvernijiet tagħna – hi x'inhi l-ideologija politika tagħhom u l-modi diversi ta' kif jifhmuha li għandha tiġi amministrata din id-daqsxejn ta' gżira tagħna – gawhra f'nofs baħar antik, centru ta' civiltà mill-eqdem tad-dinja.

Ta' min jagħmilha cara: għad fadal oħrajn – kittieba u awturi prominenti Maltin, (barra oħrajn li ddistingwew irwiehhom f'oqsma oħra, naturalment) li jisthoqqilhom ukoll jinghataw onorificenzi postali. Ġuzè Muscat Azzopardi, Manwel Dimech, Patri Manwel Magri, Ninu Cremona, Patri Ġuzèppi Delia, il-Prof. Ġuzè Galea (għal żmien twil President ta' l-Akkademja tal-Malti), Karmenu Vassallo (il-lum ilkoll hallewna) – u oħrajn għandhom u jmisshom jigu mogħtija għieh bħal dan fil-futur. Nittamaw b'qalbna kollha li, xi darba – bla dewmien żejjed! – narawhom ukoll iżejnu bi xbihathom il-mużew filateliku ta' pajjiżna.

Bhalissa qieghed jiġi f'moħħi l-appell herqan li kien għamel sentejn ilu l-President, Patri Ghigo, waqt is-serata li l-Akkademja tal-Malti għamlet f'għieh l-ewwel President tagħha, il-Kav. Ġuzè Muscat Azzopardi, "Missier il-Letteratura Maltija": biex l-awtoritajiet ifittxu jikkommemorawh postalment. Sentejn ilu għalaq 60 sena mejjet – messu ilu li gie mfakkar b'dan il-mod! Izda, tabilhaqq, qatt ma huwa tard wisq . . .

Is-sena d-dieħla l-Akkademja tal-Malti tiċċelebra s-70 anniversarju mindu twaqqfet. Ikun altru xieraq li, tinħareġ bolla li tfakkar din il-għaqda ewlenija tal-Malti, li mill-1920 għamlet tant u tant gid mhux biss lill-kittieba tagħna iżda wkoll lil l-Ilsienna u lill-kultura ta' pajjiżna. Dawn l-aħħar snin ġew imfakkra postalment f'pajjiżna bosta istituzzjonijiet, ikun imiss issa u xieraq li tiġi mfakkra l-Akkademja wkoll. Barra l-għarfien uffiċjali tal-gvernijiet tagħna, bolla bħal din tkun tfisser u turi għarfien iehor għal kollox misthoqq: dak Postali Malti! Għaliex le?